



গোলাপী শিক্ষকদের বিবৃতি
 গভীর রাতে ছাত্রী হলে
 পুলিশ ঢুকলে পরিণতি
 কি হতে পারে কর্তৃপক্ষের
 তা অজানা নয়

বিশ্ববিদ্যালয় প্রতিবেদক : ঢাকা বিশ্ববিদ্যালয়ের গোলাপী দলের শিক্ষকরা এক যুক্ত বিবৃতিতে শামসুন্নাহার হলে গভীর রাতে ছাত্রীদের ওপর পুলিশি নির্যাতন ও বর্বরতার বিরুদ্ধে তীব্র নিন্দা ও ক্ষোভ প্রকাশ করেছেন।

গোলাপী দলের শিক্ষকরা বলেন, বিশ্ববিদ্যালয় কর্তৃপক্ষের অনুমতি নিয়ে একদল পুলিশ ছাত্রীদের হলে প্রবেশ করে তাদেরকে অশ্লীল ভাষায় গালিগালাজসহ বুটের লাথি ও লাঠি দিয়ে পিটিয়ে মারাত্মক আহত করে মানবাধিকার লঙ্ঘন করেছে। ছাত্রীরা প্রকাশ্যে অভিযোগ করেছে, তাদের শরীরের স্পর্শকাতর স্থানে লাঠি ও হাত দিয়ে মারাত্মকভাবে আঘাত করা হয় এবং ছাত্রীরা সাংবাদিকদের জানিয়েছেন, তাদের ধর্ষণ ছাড়া আর সবই করেছে পুলিশ।

শিক্ষকরা বলেন, ছাত্রীরা মানসম্মানের ভয়ে তাদের ওপর পুলিশি বর্বরতার পূর্ণ বিবরণ দিতে অপারগতা প্রকাশ করেছে। পুলিশ বাহিনীর সদস্যরা যে সব সময় আইনগত সীমার মধ্যে আচরণ করতে পারে না, একথা বাংলাদেশের সকলেই অবগত। সুতরাং গভীর রাতে মেয়েদের বাসস্থানগুলোতে পুলিশকে তল্লাশি কাজে নামিয়ে দিলে কি পরিস্থিতি সৃষ্টি হতে পারে, এ কথা বিশ্ববিদ্যালয় কর্তৃপক্ষের না জানার কথা নয়।

এদিকে অপর এক যুক্ত বিবৃতিতে জাহাঙ্গীরনগর বিশ্ববিদ্যালয়ের ২০ জন শিক্ষক শামসুন্নাহার হলে পুলিশের ন্যাকারনজক হামলার তীব্র নিন্দা জানিয়েছেন।

বিবৃতিতে শিক্ষকরা বলেন, গভীর রাতে ছাত্রী হলে পুলিশের এ হামলা বাংলাদেশের ইতিহাসে নজিরবিহীন।

বিবৃতিতে স্বাক্ষরকারী শিক্ষকরা হলেন, নাসিম আখতার হোসাইন, নুরুল হক, শেখ মোঃ মনজুরুল হক, আনু মুহম্মদ, আমির হোসেন, সাজেদ আশরাফ করীম, খালেদ হোসাইন প্রমুখ।